



www.oljan.fo

Jan Müller

12 - 10 - 2011

Beri ikki ótta fyri vánaligum tíðum

Eg beri ikki ótta fyri vánaligum tíðum, tí vit hava so nógvar møguleikar t.d. fiskiríkidømi, alingina, framleiðsluvirki av ymsum slag, offshore vinnuna og vónandi eisini oljuframleiðslu ein dag og til seinast men ikki minst er tað umráðandi fyri okkum, at vit hava vælútbúgvín og initiativrík fólk í Føroyum, so vit skulu nokk klára okkum, segði Johan Dahl, landsstýrismaður í vinnu- og oljumálum, tá hann tók ímóti nýggju Sæborg herfyri. Virkishugur og initiativ Johan Dahl segði m.a - Nakað, sum ger tað bæði hugaligt og spennandi at vera ráðharri á vinnuøkinum er at hava møguleika at vera saman við tykkum og halda røðu fyri Supply Service og fólkunum, sum standa aftanfyri hesa fyrítøku. Fleiri av fólkunum, sum mynda felagið, hava sínar røtur í fiskivinnuni og eru síðani farin í supplyvinnuna eisini. Tað hevur ómetaliga stóran týðning fyri eitt land at hava fólk við slíkum virkishugi og initiativi, og tað hevur avgerandi týðning, at tað finnast góðir og stabilir karmar, sum hesi fólk kunnu virka undir. Vit hava frá landsstýrisins síðu lagt okkum eftir at skapa góðar karmar fyri at menna føroyska sjóvinnu, soleiðis at hon framhaldandi kann vera ein av okkara mest týðandi vinnugreinum, og møguleikarnir eru avgjørt til steðar við øllum teimum dugnaligu sjómonnunum vit hava í Føroyum. Vit eru tí sera fegin um og errin av hesum nýggja skipi, sum er við at vaksa um føroyska flotan. Hetta er eitt einastandandi skip innan supplyvinnuna og hóskar eisini sera væl til okkara vísiún um, at føroyska skipaskrásetingin skal vera ein dygdargóð skráseting. Samstarv við norðmenn Tað sermerkir Supply Service, at tit hava megnað at fingið í lag samstarv við dugnalig vinnulívsfólk í Noregi sum eitt nú Per Sævik. Eg ivist ikki í, at tað fylgja nógvir fyrimunir við slíkum samstarvi, tá tað snýr seg um vitan innan júst hetta vinnuøkið, sum er lutvíst nýtt fyri okkum føroyingar, eins og aðrir fyrimunir so sum tøkni, vitan um marknaðin og atgongd til kapital. Hetta samsvarar eisini væl við okkara

ætlanir og tankar við Invest.fo, sum snúgva seg um at fáa útlendingar at gera íløgur í Føroyum. Sjálvst um konjunkturarnir ikki eru teir bestu í løtuni ivist eg onga løtu í, at tit hava tikið hædd fyri hesum, og at tit fara at fáa hetta at bera til. Landsstýrismaðurin segði seg annars ikki vera so óttafullan fyri vánaligum tíðum, tí vit hava so nógvar móguleikar t.d. fiskiríkidømi, alingina, framleiðsluvirki av ymsum slag, offshore vinnuna og vónandi eisini oljuframleiðslu ein dag og til seinast men ikki minst er tað umráðandi fyri okkum, at vit hava vælútbúgvinn og initiativrík fólk í Føroyum, so vit skulu nokk klára okkum segði hann og helt fram - Við til at skapa álit Vit hava sum heild kent stóran vælvilja frá tykkara síðu, og tit eru altíð tilreiðar at vísa tykkara reiðarí fram fyri útlenskum gestum, og hetta er við til at skapa álit um hesa vinnuna og Føroyar sum heild. Virksemd hjá Sæborg í offshorevinnuni fer at hava stóran týðning fyri okkara samfelag og fer eisini at draga fremmandan valuta henda vegin. Tit gera Føroyar og føroyskt know how kend í hesi vinnu og tess netverki. Umborð á Sæborg er føroysk manning og harvið eru tit við til at byggja upp eina ekspertisu, sum onnur virki eisini fáa ágóðan av. Eg veit, at feløg sum Vikmar, Satelitt, Føroya Tele, Tele Nema, Telduútgerð og KBI hava latið vørur og tænastr til skipið. Tit arbeiða framvegis í fiskivinnuni, og eg veit, at tit framvegis hava eyguni opin fyri móguleikum har. Eins og tit eru góðir ambassadørar, tá talan er um offshorevinnuna, eru tit ikki minni góðir ambassadørar, tá talan er um føroyska fiskivinnu, sum tað lögdu vit eisini til merkis, tá tit vóru umboðaðir á fundi í Noregi herfyri viðvíkjandi makrelinum. Tað má hava kenst sum hjá Dánjali í leyvsins holu í síni tíð, tað krevur sín mann, dirvi og trúgv uppá eina góða framtíð, og tað hava tit so sanniliga eisini víst við tykkara stóra vágafýsni innan offshore-vinnuna, segði Johan Dahl. Mynd - Johan Dahl, landsstýrismaður í vinnu- og oljumálum á brúnni á nýggju Sæborg. (Mynd oljan.fo/Jan Müller) Johan Dahl - "Fleiri av fólkunum, sum mynda felagið, hava sínar røtur í fiskivinnuni og eru síðani farin í supplyvinnuna eisini"